

॥ श्रीगणपतये नमः ॥

श्रीगणपति-अष्टोत्तरशतनामस्तोत्रम्

ध्यान

ओंकारसंनिभमिभाननमिन्दुभालं
मुक्ताग्रबिन्दुममलद्युतिमेकदन्तम् ।
लम्बोदरं कलचतुर्भुजमादिदेवं
ध्यायेन्महागणपतिं मत्तिसिद्धिकान्तम् ॥*

स्तोत्र

ॐ गणेश्वरो गणक्रीडो महागणपतिस्तथा ।
विश्वकर्ता विश्वमुखो दुर्जयो धूर्जयो जयः ॥ १ ॥
सुरूपः सर्वनेत्राधिवासो वीरासनाश्रयः ।
योगाधिपस्तारकस्थः पुरुषो गजकर्णकः ॥ २ ॥
चित्राङ्गः श्यामदशनो भालचन्द्रश्चतुर्भुजः ।
शम्भुतेजा यज्ञकायः सर्वात्मा सामबृंहितः ॥ ३ ॥
कुलाचलांसो व्योमनाभिः कल्पद्रुमवनालयः ।
निम्ननाभिः स्थूलकुक्षिः पीनवक्षा बृहद्भुजः ॥ ४ ॥
पीनस्कन्धः कम्बुकण्ठो लम्बोष्ठो लम्बनासिकः ।
सर्वावयवसम्पूर्णः सर्वलक्षणलक्षितः ॥ ५ ॥
इक्षुचापधरः शूली कान्तिकन्दलिताश्रयः ।
अक्षमालाधरो ज्ञानमुद्रावान् विजयावहः ॥ ६ ॥
कामिनीकामनाकाममालिनीकेलिलालितः ।
अमोघसिद्धिराधार आधाराधेयवर्जितः ॥ ७ ॥

* ओंकार-सदृश, हाथीके-से मुखवाले तथा जिनके ललाटपर चन्द्रमा और बिन्दुतुल्य मुक्ता विराजमान हैं, जो बड़े तेजस्वी और एक दाँतवाले हैं, जिनका उदर लम्बा है, जिनकी चार सुन्दर भुजाएँ हैं, उन बुद्धि और सिद्धिके स्वामी आदिदेव गणेशजीका हम ध्यान करते हैं।

इन्दीवरदलश्याम इन्दुमण्डलनिर्मलः ।
 कर्मसाक्षी कर्मकर्ता कर्माकर्मफलप्रदः ॥ ८ ॥
 कमण्डलुधरः कल्पः कपर्दी कटिसूत्रभृत् ।
 कारुण्यदेहः कपिलो गुह्यागमनिरूपितः ॥ ९ ॥
 गुहाशयो गुहाब्धिस्थो घटकुम्भो घटोदरः ।
 पूर्णानन्दः परानन्दो धनदो धरणीधरः ॥ १० ॥
 बृहत्तमो ब्रह्मपरो ब्रह्माण्यो ब्रह्मवित्प्रियः ।
 भव्यो भूतालयो भोगदाता चैव महामनाः ॥ ११ ॥
 वरेण्यो वामदेवश्च वन्द्यो वज्रनिवारणः ।
 विश्वकर्ता विश्वचक्षुर्हवनं हव्यकव्यभुक् ॥ १२ ॥
 स्वतन्त्रः सत्यसङ्कल्पस्तथा सौभाग्यवर्धनः ।
 कीर्तिदः शोकहारी च त्रिवर्गफलदायकः ॥ १३ ॥
 चतुर्बाहुश्चतुर्दन्तश्चतुर्थीतिथिसम्भवः ।
 सहस्रशीर्षा पुरुषः सहस्राक्षः सहस्रपात् ॥ १४ ॥
 कामरूपः कामगतिर्द्विरदो द्वीपरक्षकः ।
 क्षेत्राधिपः क्षमाभर्ता लयस्थो लङ्ङुकप्रियः ॥ १५ ॥
 प्रतिवादिमुखस्तम्भो दुष्टचित्तप्रसादनः ।
 भगवान् भक्तिसुलभो याज्ञिको याजकप्रियः ॥ १६ ॥
 इत्येवं देवदेवस्य गणराजस्य धीमतः ।
 शतमष्टोत्तरं नाम्नां सारभूतं प्रकीर्तितम् ॥ १७ ॥
 सहस्रनाम्नामाकृष्य मया प्रोक्तं मनोहरम् ।
 ब्राह्मे मुहूर्ते चोत्थाय स्मृत्वा देवं गणेश्वरम् ।
 पठेत्स्तोत्रमिदं भक्त्या गणराजः प्रसीदति ॥ १८ ॥

॥ इति श्रीगणेशपुराणे उपासनाखण्डे श्रीगणपत्यष्टोत्तरशतनामस्तोत्रं सम्पूर्णम् ॥

॥ श्रीसूर्याय नमः ॥

श्रीसूर्य-अष्टोत्तरशतनामस्तोत्रम्

ध्यान

ध्येयः सदा सवितृमण्डलमध्यवर्ती
नारायणः सरसिजासनसंनिविष्टः ।
केयूरवान् मकरकुण्डलवान् किरीटी
हारी हिरण्मयवपुर्धृतशङ्खचक्रः ॥*

स्तोत्र

धौम्य उवाच

सूर्योऽर्यमा भगस्त्वष्टा पूषार्कः सविता रविः ।
गभस्तिमानजः कालो मृत्युर्धाता प्रभाकरः ॥ १ ॥
पृथिव्यापश्च तेजश्च खं वायुश्च परायणम् ।
सोमो बृहस्पतिः शुक्रो बुधोऽङ्गारक एव च ॥ २ ॥
इन्द्रो विवस्वान् दीप्तांशुः शुचिः शौरिः शनैश्चरः ।
ब्रह्मा विष्णुश्च रुद्रश्च स्कन्दो वै वरुणो यमः ॥ ३ ॥
वैद्युतो जाठरश्चाग्निरैन्धनस्तेजसां पतिः ।
धर्मध्वजो वेदकर्ता वेदाङ्गो वेदवाहनः ॥ ४ ॥
कृतं त्रेता द्वापरश्च कलिः सर्वमलाश्रयः ।
कलाकाष्ठामुहूर्ताश्च क्षपा यामस्तथा क्षणः ॥ ५ ॥
संवत्सरकरोऽश्वत्थः कालचक्रो विभावसुः ।
पुरुषः शाश्वतो योगी व्यक्ताव्यक्तः सनातनः ॥ ६ ॥

* भगवान् नारायण तपे हुए स्वर्णसदृश कान्तिमान् शरीर धारण किये हुए हैं ।
उनके गलेमें हार, भुजाओंमें बाजूबन्द एवं सिरपर किरीट विराजमान है । उनके कान
मकरकुण्डलसे सुशोभित हैं । वे अपने दोनों हाथोंमें शंख-चक्र धारण किये हुए हैं ।
सूर्यमण्डलमें कमलासनपर बैठे हुए ऐसे भगवान् सूर्यनारायणका चिन्तन करना चाहिये ।

कालाध्यक्षः प्रजाध्यक्षो विश्वकर्मा तमोनुदः ।
 वरुणः सागरोऽशुश्च जीमूतो जीवनोऽरिहा ॥ ७ ॥
 भूताश्रयो भूतपतिः सर्वलोकनमस्कृतः ।
 स्रष्टा संवर्तको वह्निः सर्वस्यादिरलोलुपः ॥ ८ ॥
 अनन्तः कपिलो भानुः कामदः सर्वतोमुखः ।
 जयो विशालो वरदः सर्वधातुनिषेचिता ॥ ९ ॥
 मनःसुपर्णो भूतादिः शीघ्रगः प्राणधारकः ।
 धन्वन्तरिर्धूमकेतुरादिदेवोऽदितेः सुतः ॥ १० ॥
 द्वादशात्मारविन्दाक्षः पिता माता पितामहः ।
 स्वर्गद्वारं प्रजाद्वारं मोक्षद्वारं त्रिविष्टपम् ॥ ११ ॥
 देहकर्ता प्रशान्तात्मा विश्वात्मा विश्वतोमुखः ।
 चराचरात्मा सूक्ष्मात्मा मैत्रेयः करुणान्वितः ॥ १२ ॥
 एतद् वै कीर्तनीयस्य सूर्यस्यामिततेजसः ।
 नामाष्टशतकं चेदं प्रोक्तमेतत् स्वयम्भुवा ॥ १३ ॥
 सुरगणपितृयक्षसेवितं ह्यसुरनिशाचरसिद्धवन्दितम् ।
 वरकनकहुताशनप्रभं प्रणिपतितोऽस्मि हिताय भास्करम् ॥ १४ ॥
 सूर्योदये यः सुसमाहितः पठेत्
 स पुत्रदारान् धनरत्नसञ्चयान् ।
 लभेत जातिस्मरतां नरः सदा
 धृतिं च मेधां च स विन्दते पुमान् ॥ १५ ॥
 इमं स्तवं देववरस्य यो नरः
 प्रकीर्तयेच्छुचिसुमनाः समाहितः ।
 विमुच्यते शोकदवाग्निसागरा-
 ल्लभेत कामान् मनसा यथेप्सितान् ॥ १६ ॥

॥ इति श्रीमहाभारते वनपर्वणि धौम्ययुधिष्ठिरसंवादे श्रीसूर्याष्टोत्तरशतनामस्तोत्रं सम्पूर्णम् ॥

॥ श्रीकार्तिकेयाय नमः ॥

श्रीकार्तिकेय-अष्टोत्तरशतनामस्तोत्रम्

ध्यान

सिन्दूरारुणकान्तिमिन्दुवदनं केयूरहारादिभि-
दिव्यैराभरणैर्विभूषिततनुं स्वर्गस्य सौख्यप्रदम्।
अम्भोजाभयशक्तिकुक्कुटधरं रक्ताङ्गरागांशुकं
सुब्रह्मण्यमुपास्महे प्रणमतां भीतिप्रणाशोद्यतम्॥*

स्तोत्र

विश्वामित्रस्तु भगवान् कुमारं शरणं गतः॥ १ ॥
स्तवं दिव्यं सम्प्रचक्रे महासेनस्य चापि सः।
अष्टोत्तरशतनाम्नां शृणु त्वं तानि फाल्गुन॥ २ ॥
जपेन येषां पापानि यान्ति ज्ञानमवाप्नुयात्।
त्वं ब्रह्मवादी त्वं ब्रह्मा ब्रह्मब्राह्मणवत्सलः॥ ३ ॥
ब्रह्मण्यो ब्रह्मदेवश्च ब्रह्मदो ब्रह्मसंग्रहः।
त्वं परं परमं तेजो मङ्गलानाञ्च मङ्गलम्॥ ४ ॥
अप्रमेयगुणश्चैव मन्त्राणां मन्त्रगो भवान्।
त्वं सावित्रीमयो देवः सर्वत्रैवापराजितः॥ ५ ॥
मन्त्रः सर्वात्मको देवः षडक्षरवतां वरः।
गवां पुत्रः सुरारिघ्नः सम्भवो भवभावनः॥ ६ ॥

* सिन्दूरके समान अरुणकान्तिसे युक्त, चन्द्रमातुल्य मुखमण्डलवाले, केयूर-हार आदि दिव्य आभरणोंसे सुशोभित शरीरवाले, स्वर्गका सुख प्रदान करनेवाले, हाथोंमें कमल, अभय मुद्रा, शक्ति एवं कुक्कुट धारण करनेवाले, रक्तवर्णके अंगराग तथा परिधानसे सुशोभित, प्रणाम करनेवालोंके भयका नाश करनेके लिये सदा तत्पर भगवान् सुब्रह्मण्यकी मैं उपासना करता हूँ।

पिनाकी शत्रुहा चैव कूटः स्कन्दः सुराग्रणीः ।
 द्वादशो भूर्भुवो भावी भुवःपुत्रो नमस्कृतः ॥ ७ ॥
 नागराजः सुधर्मात्मा नाकपृष्ठः सनातनः ।
 हेमगर्भो महागर्भो जयश्च विजयेश्वरः ॥ ८ ॥
 त्वं कर्ता त्वं विधाता च नित्योऽनित्योऽरिमर्दनः ।
 महासेनो महातेजा वीरसेनश्चमूपतिः ॥ ९ ॥
 सुरसेनः सुराध्यक्षो भीमसेनो निरामयः ।
 शौरिर्यदुर्महातेजा वीर्यवान्सत्यविक्रमः ॥ १० ॥
 तेजोगर्भोऽसुररिपुः सुरमूर्तिः सुरोर्जितः ।
 कृतज्ञो वरदः सत्यः शरण्यः साधुवत्सलः ॥ ११ ॥
 सुव्रतः सूर्यसङ्काशो वह्निगर्भो रणोत्सुकः ।
 पिप्पली शीघ्रगो रौद्रिर्गाङ्गेयो रिपुदारणः ॥ १२ ॥
 कार्तिकेयः प्रभुः क्षान्तो नीलदंष्ट्रो महामनाः ।
 निग्रहो निग्रहाणाञ्च नेता त्वं दैत्यसूदनः ॥ १३ ॥
 प्रग्रहः परमानन्दः क्रोधघ्नस्तारकोच्छिदः ।
 कुक्कुटी बहुलो वादी कामदो भूरिवर्धनः ॥ १४ ॥
 अमोघोऽमृतदो ह्यग्निः शत्रुघ्नः सर्वबोधनः ।
 अनघो ह्यमरः श्रीमानुन्नतो ह्यग्निसम्भवः ॥ १५ ॥
 पिशाचराजः सूर्याभः शिवात्मा त्वं सनातनः ।
 एवं स सर्वभूतानां संस्तुतः परमेश्वरः ॥ १६ ॥

नाम्नामष्टशतेनायं विश्वामित्रमहर्षिणा ।
प्रसन्नमूर्तिराहेदं मुनीन्द्र व्रियतामिति ॥ १७ ॥
मम त्वया द्विजश्रेष्ठ स्तुतिरेषा विनिर्मिता ।
भविष्यति मनोभीष्टप्राप्तये प्राणिनां भुवि ॥ १८ ॥
विवर्धते कुले लक्ष्मीस्तस्य यः प्रपठेदिमम् ।
न राक्षसाः पिशाचा वा न भूतानि न चापदः ॥ १९ ॥
विघ्नकारीणि तद्गेहे यत्रैवं संस्तुवन्ति माम् ।
दुःस्वप्नं न च पश्येत्स बद्धो मुच्येत बन्धनात् ॥ २० ॥
स्तवस्यास्य प्रभावेण दिव्यभावः पुमान्भवेत् ।

॥ इति श्रीस्कन्दमहापुराणे माहेश्वरखण्डान्तर्गते कुमारिकाखण्डे
श्रीकार्तिकेयाष्टोत्तरशतनामस्तोत्रं सम्पूर्णम् ॥



विनियोग

अस्य श्रीबटुकभैरवनामाष्टशतकापदुद्धारणस्तोत्रमन्त्रस्य बृहदारण्यक ऋषिः, श्रीबटुकभैरवो देवता, अनुष्टुप् छन्दः, ह्रीं बीजम्, बटुकायेति शक्तिः, प्रणवः कीलकम्, अभीष्टसिद्ध्यर्थे पाठे जपे विनियोगः।

करन्यास

हां वाम् अङ्गुष्ठाभ्यां नमः। ह्रीं वीं तर्जनीभ्यां स्वाहा। हूं वूं मध्यमाभ्यां वषट्। हैं वैं अनामिकाभ्यां हुम्। हौं वौं कनिष्ठिकाभ्यां वौषट्। हः वः करतलकरपृष्ठाभ्यां फट्।

षडङ्गन्यास

हां वां हृदयाय नमः। ह्रीं वीं शिरसे स्वाहा। हूं वूं शिखायै वषट्। हैं वैं कवचाय हुम्। हौं वौं नेत्रत्रयाय वौषट्। हः वः अस्त्राय फट्।

नमस्कार

अतितीक्ष्ण महाकाय कल्पान्तदहनोपम।
भैरवाय नमस्तुभ्यमनुज्ञां दातुमर्हसि ॥ १ ॥
शान्तं पद्मासनस्थं शशिमुकुटधरं चोन्नताङ्गं त्रिनेत्रं
शूलं खड्गं च वज्रं परशुमुसलके दक्षिणाङ्गे वहन्तम्।
नागं पाशं च घण्टां नलिनकरयुतं साङ्कुशं वामभागे
नागालङ्कारयुक्तं स्फटिकमणिनिभं नौमि तत्त्वं शिवाख्यम् ॥ २ ॥
॥ ह्रीं हौं नमः शिवाय ॥

स्तोत्र

ॐ भैरवो भूतनाथश्च भूतात्मा भूतभावनः।
क्षेत्रज्ञः क्षेत्रपालश्च क्षेत्रदः क्षत्रियो विराट् ॥ १ ॥
श्मशानवासी मांसाशी खर्पराशी स्मरान्तकः।
रक्तपः पानपः सिद्धः सिद्धिदः सिद्धिसेवितः ॥ २ ॥

कङ्कालः कालशमनः कलाकाष्ठातनुः कविः ।
त्रिनेत्रो बहुनेत्रश्च तथा पिङ्गललोचनः ॥ ३ ॥
शूलपाणिः खड्गपाणिः कङ्काली धूम्रलोचनः ।
अभीरुर्भैरवीनाथो भूतपो योगिनीपतिः ॥ ४ ॥
धनदो धनहारी च धनवान् प्रतिभानवान् ।
नागहारो नागकेशो व्योमकेशः कपालभृत् ॥ ५ ॥
कालः कपालमाली च कमनीयः कलानिधिः ।
त्रिलोचनो ज्वलन्नेत्रस्त्रिशिखी च त्रिलोकपः ॥ ६ ॥
त्रिनेत्रतनयो डिम्भः शान्तः शान्तजनप्रियः ।
बटुको बहुवेषश्च खट्वाङ्गवरधारकः ॥ ७ ॥
भूताध्यक्षः पशुपतिर्भिक्षुकः परिचारकः ।
धूर्तो दिगम्बरः शौरिर्हरिणः पाण्डुलोचनः ॥ ८ ॥
प्रशान्तः शान्तिदः सिद्धः शङ्करप्रियबान्धवः ।
अष्टमूर्तिर्निधीशश्च ज्ञानचक्षुस्तपोमयः ॥ ९ ॥
अष्टाधारः षडाधारः सर्पयुक्तः शिखीसखा ।
भूधरो भूधराधीशो भूपतिर्भूधरात्मजः ॥ १० ॥
कङ्कालधारी मुण्डी च नागयज्ञोपवीतकः ।
जृम्भणो मोहनः स्तम्भी मारणः क्षोभणस्तथा ॥ ११ ॥
शुद्धो नीलाञ्जनप्रख्यो दैत्यहा मुण्डभूषितः ।
बलिभुग् बलिभुङ्नाथो बालो बालपराक्रमः ॥ १२ ॥

सर्वापत्तारणो दुर्गो दुष्टभूतनिषेवितः ।
 कामी कलानिधिः कान्तः कामिनीवशकृद्वशी ॥ १३ ॥
 सर्वसिद्धिप्रदो वैद्यः प्रभुर्विष्णुरितीव हि ।
 अष्टोत्तरशतं नाम्नां भैरवस्य महात्मनः ॥ १४ ॥
 मया ते कथितं देवि रहस्यं सार्वकामिकम् ।
 य इदं पठते स्तोत्रं नामाष्टशतमुत्तमम् ॥ १५ ॥
 न तस्य दुरितं किञ्चिन्न च भूतभयं तथा ।
 न च मारीभयं तस्य ग्रहराजभयं तथा ॥ १६ ॥
 न शत्रुभ्यो भयं किञ्चित्प्राप्नुयान्मानवः क्वचित् ।
 पातकानां भयं नैव यः पठेत्स्तोत्रमुत्तमम् ॥ १७ ॥
 मारीभये राजभये तथा चौराग्निजे भये ।
 औत्पातिकभये चैव तथा दुःस्वप्नजे भये ॥ १८ ॥
 बन्धने च तथा घोरे पठेत्स्तोत्रमनुत्तमम् ।
 सर्वं प्रशममायाति भयं भैरवकीर्तनात् ॥ १९ ॥
 एकादशसहस्रं तु पुरश्चरणमुच्यते ।
 यस्त्रिसन्ध्यं पठेद्देवि संवत्सरमतन्द्रितः ॥ २० ॥
 स सिद्धिमाप्नुयादिष्टां दुर्लभामपि मानवैः ।
 षण्मासाद्धूमिकामस्तु जपित्वा प्राप्नुयान्महीम् ॥ २१ ॥
 राजशत्रुविनाशार्थं जपेन्मासाष्टकं यदि ।
 रात्रौ वारत्रयं भृत्यो राजानं वशमानयेत् ॥ २२ ॥

॥ श्रीशिवाय नमः ॥

श्रीशिव-अष्टोत्तरशतनामस्तोत्रम्

ध्यान

ध्यायेन्नित्यं महेशं रजतगिरिनिभं चारुचन्द्रावतंसं
रत्नाकल्पोज्ज्वलाङ्गं परशुमृगवराभीतिहस्तं प्रसन्नम् ।
पद्मासीनं समन्तात् स्तुतममरगणैर्व्याघ्रकृत्तिं वसानं
विश्वाद्यं विश्वबीजं निखिलभयहरं पञ्चवक्त्रं त्रिनेत्रम् ॥*

स्तोत्र

शिवो महेश्वरः शम्भुः पिनाकी शशिशेखरः ।
वामदेवो विरूपाक्षः कपर्दी नीललोहितः ॥ १ ॥
शङ्करः शूलपाणिश्च खट्वाङ्गी विष्णुवल्लभः ।
शिपिविष्टोऽम्बिकानाथः श्रीकण्ठो भक्तवत्सलः ॥ २ ॥
भवः शर्वस्त्रिलोकेशः शितिकण्ठः शिवाप्रियः ।
उग्रः कपालिः कामारिन्धकासुरसूदनः ॥ ३ ॥
गङ्गाधरो ललाटाक्षः कालकालः कृपानिधिः ।
भीमः परशुहस्तश्च मृगपाणिर्जटाधरः ॥ ४ ॥
कैलासवासी कवची कठोरस्त्रिपुरान्तकः ।
वृषाङ्को वृषभारूढो भस्मोद्भूलितविग्रहः ॥ ५ ॥
सामप्रियः स्वरमयस्त्रयीमूर्तिरनीश्वरः ।
सर्वज्ञः परमात्मा च सोमसूर्याग्निलोचनः ॥ ६ ॥

* चाँदीके पर्वतके समान जिनकी श्वेत कान्ति है, जो सुन्दर चन्द्रमाको आभूषणरूपसे धारण करते हैं, रत्नमय अलंकारोंसे जिनका शरीर उज्ज्वल है, जिनके हाथोंमें परशु तथा मृग, वर और अभय मुद्राएँ हैं, जो प्रसन्न हैं, पद्मके आसनपर विराजमान हैं, देवतागण जिनके चारों ओर खड़े होकर स्तुति करते हैं, जो बाघकी खाल पहनते हैं, जो विश्वके आदि, जगत्की उत्पत्तिके बीज और समस्त भयोंको हरनेवाले हैं, जिनके पाँच मुख और तीन नेत्र हैं, उन महेश्वरका प्रतिदिन ध्यान करे।

हविर्यज्ञमयः सोमः पञ्चवक्त्रः सदाशिवः ।
 विश्वेश्वरो वीरभद्रो गणनाथः प्रजापतिः ॥ ७ ॥
 हिरण्यरेता दुर्धर्षो गिरीशो गिरिशोऽनघः ।
 भुजङ्गभूषणो भर्गो गिरिधन्वा गिरिप्रियः ॥ ८ ॥
 कृत्तिवासाः पुरारातिर्भगवान् प्रमथाधिपः ।
 मृत्युञ्जयः सूक्ष्मतनुर्जगद्व्यापी जगद्गुरुः ॥ ९ ॥
 व्योमकेशो महासेनजनकश्चारुविक्रमः ।
 रुद्रो भूतपतिः स्थाणुरहिर्बुध्न्यो दिगम्बरः ॥ १० ॥
 अष्टमूर्तिरनेकात्मा सात्त्विकः शुद्धविग्रहः ।
 शाश्वतः खण्डपरशुरजपाशविमोचकः ॥ ११ ॥
 मृडः पशुपतिर्देवो महादेवोऽव्ययः प्रभुः ।
 पूषदन्तभिदव्यग्रो दक्षाध्वरहरो हरः ॥ १२ ॥
 भगनेत्रभिदव्यक्तः सहस्राक्षः सहस्रपात् ।
 अपवर्गप्रदोऽनन्तस्तारकः परमेश्वरः ॥ १३ ॥
 इमानि दिव्यनामानि जप्यन्ते सर्वदा मया ।
 नामकल्पलतेयं मे सर्वाभीष्टप्रदायिनी ॥ १४ ॥
 नामान्येतानि सुभगे शिवदानि न संशयः ।
 वेदसर्वस्वभूतानि नामान्येतानि वस्तुतः ॥ १५ ॥
 एतानि यानि नामानि तानि सर्वार्थदान्यतः ।
 जप्यन्ते सादरं नित्यं मया नियमपूर्वकम् ॥ १६ ॥
 वेदेषु शिवनामानि श्रेष्ठान्यघहराणि च ।
 सन्त्यनन्तानि सुभगे वेदेषु विविधेष्वपि ॥ १७ ॥
 तेभ्यो नामानि संगृह्य कुमाराय महेश्वरः ।
 अष्टोत्तरसहस्रं तु नाम्नामुपदिशत् पुरा ॥ १८ ॥

॥ इति शाक्तप्रमोदे श्रीशिवाष्टोत्तरशतनामस्तोत्रं सम्पूर्णम् ॥

॥ श्रीअन्नपूर्णायै नमः ॥

श्रीअन्नपूर्णा-अष्टोत्तरशतनामस्तोत्रम्

विनियोग

अस्य श्रीअन्नपूर्णाष्टोत्तरशतनामस्तोत्रमहामन्त्रस्य ब्रह्मा ऋषिः, अनुष्टुप्छन्दः,
श्रीअन्नपूर्णेत्यधिदेवता, स्वधा बीजम्, स्वाहा शक्तिः, ओं कीलकम्, मम
सर्वाभीष्टप्रसादसिद्ध्यर्थे जपे विनियोगः।

ध्यान

सिन्दूराभां त्रिनेत्राममृतशशिकलां खेचरीं रक्तवस्त्रां
पीनोत्तुङ्गस्तनाढ्यामभिनवविलसद्यौवनारम्भरम्याम्।
नानालङ्कारयुक्तां सरसिजनयनामिन्दुसंक्रान्तमूर्तिं
देवीं पाशाङ्कुशाढ्यामभयवरकरामन्नपूर्णां नमामि ॥*

स्तोत्र

ॐ अन्नपूर्णा शिवा देवी भीमा पुष्टिः सरस्वती।
सर्वज्ञा पार्वती दुर्गा शर्वाणी शिववल्लभा ॥ १ ॥
वेदविद्या महाविद्या विद्यादात्री विशारदा।
कुमारी त्रिपुरा बाला लक्ष्मीश्रीर्भयहारिणी ॥ २ ॥
भवानी विष्णुजननी ब्रह्मादिजननी तथा।
गणेशजननी शक्तिः कुमारजननी शुभा ॥ ३ ॥
भोगप्रदा भगवती भक्ताभीष्टप्रदायिनी।
भवरोगहरा भव्या शुभा परममङ्गला ॥ ४ ॥
भवानी चञ्चला गौरी चारुचन्द्रकलाधरा।
विशालाक्षी विश्वमाता विश्ववन्द्या विलासिनी ॥ ५ ॥

* जिनकी अंग-कान्ति सिन्दूर-सरीखी है, जो तीन नेत्रोंसे युक्त, अमृतपूर्ण शशिकला-
सदृश, आकाशमें गमन करनेवाली, लाल वस्त्रसे सुशोभित, स्थूल एवं ऊँचे स्तनोंसे युक्त,
नवीन उल्लसित यौवनारम्भसे रमणीय तथा विविध अलंकारोंसे युक्त हैं, जिनके नेत्र
कमल-सदृश हैं, जिनकी मूर्ति चन्द्रमाको संक्रान्त करनेवाली है, जिनके हाथ पाश,
अंकुश, अभय और वरद मुद्रासे सुशोभित हैं, उन अन्नपूर्णादेवीको मैं नमस्कार करता हूँ।

आर्या कल्याणनिलया रुद्राणी कमलासना ।
 शुभप्रदा शुभावर्ता वृत्तपीनपयोधरा ॥ ६ ॥
 अम्बा संहारमथनी मृडानी सर्वमङ्गला ।
 विष्णुसंसेविता सिद्धा ब्रह्माणी सुरसेविता ॥ ७ ॥
 परमानन्ददा शान्तिः परमानन्दरूपिणी ।
 परमानन्दजननी परानन्दप्रदायिनी ॥ ८ ॥
 परोपकारनिरता परमा भक्तवत्सला ।
 पूर्णचन्द्राभवदना पूर्णचन्द्रनिभांशुका ॥ ९ ॥
 शुभलक्षणसम्पन्ना शुभानन्दगुणार्णवा ।
 शुभसौभाग्यनिलया शुभदा च रतिप्रिया ॥ १० ॥
 चण्डिका चण्डमथनी चण्डदर्पनिवारिणी ।
 मार्तण्डनयना साध्वी चन्द्राग्निनयना सती ॥ ११ ॥
 पुण्डरीकहरा पूर्णा पुण्यदा पुण्यरूपिणी ।
 मायातीता श्रेष्ठमाया श्रेष्ठधर्मात्मवन्दिता ॥ १२ ॥
 असृष्टिः सङ्गरहिता सृष्टिहेतुः कपर्दिनी ।
 वृषारूढा शूलहस्ता स्थितिसंहारकारिणी ॥ १३ ॥
 मन्दस्मिता स्कन्दमाता शुद्धचित्ता मुनिस्तुता ।
 महाभगवती दक्षा दक्षाध्वरविनाशिनी ॥ १४ ॥
 सर्वार्थदात्री सावित्री सदाशिवकुटुम्बिनी ।
 नित्यसुन्दरसर्वाङ्गी सच्चिदानन्दलक्षणा ॥ १५ ॥
 नाम्नामष्टोत्तरशतमम्बायाः पुण्यकारणम् ।
 सर्वसौभाग्यसिद्ध्यर्थं जपनीयं प्रयत्नतः ॥ १६ ॥
 एतानि दिव्यनामानि श्रुत्वा ध्यात्वा निरन्तरम् ।
 स्तुत्वा देवीं च सततं सर्वान् कामानवाप्नुयात् ॥ १७ ॥

॥ इति श्रीशिवरहस्ये श्रीअन्नपूर्णाष्टोत्तरशतनामस्तोत्रं सम्पूर्णम् ॥

॥ श्रीहनुमते नमः ॥

श्रीहनुमत्-अष्टोत्तरशतनामस्तोत्रम्

ध्यान

वन्दे विद्युज्ज्वलनविलसद्ब्रह्मसूत्रैकनिष्ठं
कर्णद्वन्द्वे कनकरचिते कुण्डले धारयन्तम् ।
सत्कौपीनं कपिचरवृतं कामरूपं कपीन्द्रं
पुत्रं वायोरिनसुतसुखदं वज्रदेहं वरेण्यम् ॥*

स्तोत्र

आञ्जनेयो महावीरः हनूमान्मारुतात्मजः ।
तत्त्वज्ञानप्रदायकः सीतामुद्राप्रदायकः ॥ १ ॥
अशोकवनिकाच्छेत्ता सर्वमायाविभञ्जनः ।
सर्वबन्धविमोक्ता च रक्षोविध्वंसकारकः ॥ २ ॥
परविद्यापरिहारः परशौर्यविनाशनः ।
परमन्त्रनिराकर्ता परयन्त्रप्रभेदकः ॥ ३ ॥
सर्वग्रहविनाशी च भीमसेनसहायकृत् ।
सर्वदुःखहरः सर्वलोकचारी मनोजवः ॥ ४ ॥
पारिजातद्रुमूलस्थः सर्वमन्त्रस्वरूपवान् ।
सर्वतन्त्रस्वरूपी च सर्वयन्त्रात्मकश्च वै ॥ ५ ॥
कपीश्वरो महाकायः सर्वरोगहरः प्रभुः ।
बलसिद्धिकरः सर्वविद्यासम्पत्प्रदायकः ॥ ६ ॥

* विद्युत्-कान्तिके सदृश वर्णवाले, ज्ञानमार्गमें एकनिष्ठ, कर्णयुगलमें सुवर्णनिर्मित कुण्डल धारण करनेवाले, सुन्दर कौपीन धारण करनेवाले, कपियोंसे सदा धिरे रहनेवाले, इच्छानुसार रूप धारण करनेवाले, वानरोंके स्वामी, सुग्रीवको सुख देनेवाले, वज्रके समान देहवाले सर्वपूज्य वायुपुत्रकी मैं वन्दना करता हूँ ।

कपिसेनानायकश्च भविष्यच्चतुराननः ।
 कुमारब्रह्मचारी च रत्नकुण्डलदीप्तिमान् ॥ ७ ॥
 सञ्चलद्बालसन्नद्धलम्बमानशिखोज्ज्वलः ।
 गन्धर्वविद्यातत्त्वज्ञो महाबलपराक्रमः ॥ ८ ॥
 कारागृहविमोक्ता च शृङ्खलाबन्धमोचकः ।
 सागरोत्तारकः प्राज्ञः रामदूतः प्रतापवान् ॥ ९ ॥
 वानरः केसरिसुतः सीताशोकनिवारणः ।
 अञ्जनागर्भसम्भूतो बालार्कसदृशाननः ॥ १० ॥
 विभीषणप्रियकरो दशग्रीवकुलान्तकः ।
 लक्ष्मणप्राणदाता च वज्रकायो महाद्युतिः ॥ ११ ॥
 चिरजीवी रामभक्तो दैत्यकार्यविधातकः ।
 अक्षहन्ता काञ्चनाभः पञ्चवक्त्रो महातपाः ॥ १२ ॥
 लङ्किनीभञ्जनः श्रीमान् सिंहिकाप्राणभञ्जनः ।
 गन्धमादनशैलस्थः लङ्कापुरविदाहकः ॥ १३ ॥
 सुग्रीवसचिवो धीरः शूरो दैत्यकुलान्तकः ।
 सुरार्चितो महातेजा रामचूडामणिप्रदः ॥ १४ ॥
 कामरूपी पिङ्गलाक्षो वार्धिमैनाकपूजितः ।
 कवलीकृतमार्तण्डमण्डलो विजितेन्द्रियः ॥ १५ ॥
 रामसुग्रीवसन्धाता महारावणमर्दनः ।
 स्फटिकाभो वागधीशो नवव्याकृतिपण्डितः ॥ १६ ॥
 चतुर्बाहुर्दीनबन्धुर्महात्मा भक्तवत्सलः ।
 सञ्जीवननगाहर्ता शुचिर्वाग्मी दृढव्रतः ॥ १७ ॥
 कालनेमिप्रमथनो हरिमर्कटमर्कटः ।
 दान्तः शान्तः प्रसन्नात्मा शतकण्ठमदापहृत् ॥ १८ ॥

योगी रामकथालोलः सीतान्वेषणपण्डितः ।
 वज्रदंष्ट्रो वज्रनखो रुद्रवीर्यसमुद्भवः ॥ १९ ॥
 इन्द्रजित्प्रहितामोघब्रह्मास्त्रविनिवारकः ।
 पार्थध्वजाग्रसंवासी शरपञ्जरभेदकः ॥ २० ॥
 दशबाहुर्लोकपूज्यो जाम्बवत्प्रीतिवर्धनः ।
 सीतासमेतश्रीरामपादसेवाधुरन्धरः ॥ २१ ॥

॥ इति श्रीहनुमदष्टोत्तरशतनामस्तोत्रं * सम्पूर्णम् ॥

हनुमानञ्जनीसूनुर्वायुपुत्रो महाबलः ।
 रामेष्टः फाल्गुनसखः पिङ्गाक्षोऽमितविक्रमः ॥
 उदधिक्रमणश्चैव सीताशोकविनाशनः ।
 लक्ष्मणप्राणदाता च दशग्रीवस्य दर्पहा ॥
 एवं द्वादश नामानि कपीन्द्रस्य महात्मनः ।
 स्वापकाले प्रबोधे च यात्राकाले च यः पठेत् ॥
 तस्य सर्वभयं नास्ति रणे च विजयी भवेत् ।
 राजद्वारे गह्वरे च भयं नास्ति कदाचन ॥

हनुमान्, अंजनीसूनु, वायुपुत्र, महाबल (महाबलवान्), रामेष्ट (रामके प्यारे), फाल्गुन (अर्जुन)-के सहायक (रूपमें उनकी ध्वजामें निवास करनेवाले), पिङ्गाक्ष (पीली आँखोंवाले), अमितविक्रम (अनन्त पराक्रमशाली), उदधिक्रमण (समुद्रको लाँघ जानेवाले), सीता-शोक-विनाशन (सीताके शोकका नाश करनेवाले), लक्ष्मणप्राणदाता (लक्ष्मणको संजीवनी बूटी लाकर जिलानेवाले) तथा रावणदर्पहारी—महान् आत्मबलसे सम्पन्न कपिराज हनुमान्जीके इन बारह नामोंका जो मनुष्य सोते, जागते अथवा कहीं भी यात्रा करते समय पाठ करता है, उसे किसी प्रकारका भी भय नहीं होता और वह संग्राममें विजयी होता है। राजद्वार एवं गहन वन (आदि) किसी भी स्थानमें उसे कभी किसी प्रकारका भय नहीं रहता। [आनन्दरामायण]

श्रीरस्तु ।

श्रीलक्ष्म्यष्टोत्तरशतनामस्तोत्रम्

ओं देव्युवाच—

देवदेव महादेव त्रिकालज्ञ महेश्वर ।

करुणाकर देवेश भक्तानुग्रहकारक ॥ १

अष्टोत्तरशतं लक्ष्म्याः श्रोतुमिच्छामि तत्त्वतः ।

ईश्वर उवाच—

देवि साधु महाभागे महाभाग्यप्रदायकम् ।

सर्वैश्वर्यकरं पुण्यं सर्वपापप्रणाशनम् ॥ २

सर्वदारिद्र्यशमनं श्रवणाद्भुक्तिमुक्तिदं ।

राजवश्यकरं दिव्यं गुह्याद्गुह्यतमं परम् ॥ ३

दुर्लभं सर्वदेवानां चतुष्पष्टिकलास्पदम् ।

पद्मादीनां वरान्तानां निधीनां नित्यदायकम् ॥ ४

समस्तदेवसंसेव्यमणिमाद्यष्टसिद्धिदम् ।

किमत्र बहुनोक्तेन देवीप्रत्यक्षदायकम् ॥ ५

तव प्रीत्याऽद्य वक्ष्यामि समाहितमनाः शृणु ।

अष्टोत्तरशतस्यास्य महालक्ष्मीस्तु देवता ॥ ६

क्लींबीजपदमित्युक्तं शक्तिस्तु भुवनेश्वरी ।

अङ्गन्यासः करन्यासः स इत्यादिप्रकीर्तितः ॥ ७

ध्यानम्—

वन्दे पद्मकरां प्रसन्नवदनां सौभाग्यदां भाग्यदां

हस्ताभ्यामभयप्रदां मणिगणैर्नानाविधैर्भूषिताम् ।

भक्ताभीष्टफलप्रदां हरिहरब्रह्मादिभिस्सेवितां

पार्श्वे पङ्कजशङ्खपद्मनिधिभिर्युक्तां सदा शक्तिभिः ॥ ८

सरसिजनयने सरोजहस्ते धवलतरांशुकगन्धमाल्यशोभे ।
 भगवति हरिवल्लभे मनोज्ञे त्रिभुवनभूतिकरि प्रसीद मह्यम् ॥ ९
 प्रकृतिं विकृतिं विद्यां सर्वभूतहितप्रदाम् ।
 श्रद्धां विभूतिं सुरभिं नमामि परमात्मिकाम् ॥ १०
 वाचं पद्मालयां पद्मां शुचिं स्वाहां स्वधां सुधाम् ।
 धन्यां हिरण्मयीं लक्ष्मीं नित्यपुष्टां विभावरीम् ॥ ११
 अदितिं च दितिं दीप्तां वसुधां वसुधारिणीम् ।
 नमामि कमलां कान्तां कामार्क्षीं क्रोधसंभवाम् ॥ १२
 अनुग्रहपदां बुद्धिमनघां हरिवल्लभाम् ।
 अशोकाममृतां दीप्तां लोकशोकविनाशिनीम् ॥ १३
 नमामि धर्मनिलयां करुणां लोकमातरम् ।
 पद्मप्रियां पद्महस्तां पद्माक्षीं पद्मसुन्दरीम् ॥ १४
 पद्मोद्भवां पद्ममुखीं पद्मनाभप्रियां रमाम् ।
 पद्ममालाधरां देवीं पद्मिनीं पद्मगन्धिनीम् ॥ १५
 पुण्यगन्धां सुप्रसन्नां प्रसादाभिमुखीं प्रभाम् ।
 नमामि चन्द्रवदनां चन्द्रां चन्द्रसहोदरीम् ॥ १६
 चतुर्भुजां चन्द्ररूपामिन्दिरामिन्दुशीतलाम् ।
 आह्लादजननीं पुष्टिं शिवां शिवकरीं सतीम् ॥ १७
 विमलां विश्वजननीं तुष्टिं दारिद्र्यनाशिनीम् ।
 प्रीतिपुष्करिणीं शान्तां शुक्लमाल्यांबरां श्रियम् ॥ १८
 भास्करीं बिल्वनिलयां वरारोहां यशस्विनीम् ।
 वसुन्धरामुदाराङ्गां हरिणीं हेममालिनीम् ॥ १९
 धनधान्यकरीं सिद्धिं खैणसौम्यां शुभप्रदाम् ।
 नृपवेशमगतानन्दां वरलक्ष्मीं वसुप्रदाम् ॥ २०

शुभां हिरण्यप्राकारां समुद्रतनयां जयाम् ।
 नमामि मङ्गळां देवीं विष्णुवक्षःस्थलस्थिताम् ॥ २१
 विष्णुपत्नीं प्रसन्नाक्षीं नारायणसमाश्रिताम् ।
 दारिद्र्यध्वंसिनीं देवीं सर्वोपद्रववारिणीम् ॥ २२
 नवदुर्गां महाकाळीं ब्रह्मविष्णुशिवात्मिकाम् ।
 त्रिकालज्ञानसंपन्नां नमामि भुवनेश्वरीम् ॥ २३
 लक्ष्मीं क्षीरसमुद्रराजतनयां श्रीरङ्गधामेश्वरीं
 दासीभूतसमस्तदेवनितां लोकैकदीपाङ्कुराम् ।
 श्रीमन्मन्दकटाक्षलब्धविभवब्रह्मेन्द्रगङ्गाधरां त्वां
 त्रैलोक्यकुटुम्बिनीं सरसिजां वन्दे मुकुन्दप्रियाम् ॥ २४
 मातर्नमामि कमले कमलायताक्षि
 श्रीविष्णुहृत्कमलवासिनि विश्वमातः ।
 क्षीरोदजे कमलकोमलगर्भगौरि
 लक्ष्मीः प्रसीद सततं नमतां शरण्ये ॥ २५
 त्रिकालं यो जपेद्विद्वान् षण्मासं विजितेन्द्रियः ।
 दारिद्र्यध्वंसनं कृत्वा सर्वं माप्नोति यत्नतः ॥ २६
 देवी नामसहस्रेषु पुण्यमष्टोत्तरं शतम् ।
 येन श्रियमवाप्नोति कोटिजन्मदरिद्रतः ॥ २७
 भृगुवारे शतं धीमान् पठेद्वत्सरमात्रकं ।
 अष्टैश्वर्यमवाप्नोति कुबेर इव भूतले ॥ २८
 दारिद्र्यमोचनं नाम स्तोत्रमम्बापरं शतम् ।
 येन श्रियमवाप्नोति कोटिजन्मदरिद्रतः ॥ २९
 भुक्त्वा तु विपुलान् भोगानस्यास्सायुज्यमाप्नुयात् ।
 प्रातः काले पठेन्नित्यं सर्वदुःखोपशान्तये ॥
 पठंस्तु चिन्तयेद्देवीं सर्वाभरणभूषिताम् ॥ ३०

॥ श्रीसीतायै नमः ॥

श्रीसीता-अष्टोत्तरशतनामस्तोत्रम्

विनियोग

अस्य श्रीसीतानामाष्टोत्तरमन्त्रस्य अगस्तिऋषिः। अनुष्टुप्छन्दः। रमेति बीजम्। मातुलुङ्गीति शक्तिः। पद्माक्षजेति कीलकम्। अवनिजेत्यस्त्रम्। जनकजेति कवचम्। मूलकासुरमर्दिनीति परमो मन्त्रः। श्रीसीतारामचन्द्रप्रीत्यर्थं सकलकामनासिद्ध्यर्थं जपे विनियोगः।

करन्यास

ॐ सीतायै अङ्गुष्ठाभ्यां नमः। ॐ रमायै तर्जनीभ्यां नमः। ॐ मातुलुङ्ग्यै मध्यमाभ्यां नमः। ॐ पद्माक्षजायै अनामिकाभ्यां नमः। ॐ अवनिजायै कनिष्ठिकाभ्यां नमः। ॐ जनकजायै करतलकरपृष्ठाभ्यां नमः।

हृदयादिन्यास

ॐ सीतायै हृदयाय नमः। ॐ रमायै शिरसे स्वाहा। ॐ मातुलुङ्ग्यै शिखायै वषट्। ॐ पद्माक्षजायै नेत्रत्रयाय वौषट्। ॐ जनकात्मजायै अस्त्राय फट्। ॐ मूलकासुरमर्दिन्यै इति दिग्बन्धः।

ध्यान

वामाङ्गे रघुनायकस्य रुचिरे या संस्थिता शोभना
या विप्राधिपयानरम्यनयना या विप्रपालानना।
विद्युत्पुञ्जविराजमानवसना भक्तार्तिसंखण्डना
श्रीमद्राघवपादपद्मयुगलन्यस्तेक्षणा सावतु॥*

स्तोत्र

श्रीसीता जानकी देवी वैदेही राघवप्रिया।
रमावनिसुता रामा राक्षसान्तप्रकारिणी ॥ १ ॥

* जो एक सुन्दर सिंहासनपर श्रीरामजीके वामांगमें आसीन (विराजित) हैं, मृगके नेत्रोंकी तरह जिनके सुन्दर नेत्र हैं, जो चन्द्रमाके तुल्य मुखवाली हैं, जो बिजलीके समूहकी तरह दमकनेवाले वस्त्र पहने हुए हैं, जो अपने भक्तोंकी पीड़ा दूर करनेमें कुछ उठा नहीं रखतीं, जिनके नेत्र श्रीरामचन्द्रजीके युगल चरण-कमलोंमें लगे हैं, वे सीताजी हमारी रक्षा करें।

रत्नगुप्ता मातुलुङ्गी मैथिली भक्ततोषदा ।
 पद्माक्षजा कञ्जनेत्रा स्मितास्या नूपुरस्वना ॥ २ ॥
 वैकुण्ठनिलया मा श्रीर्मुक्तिदा कामपूरणी ।
 नृपात्मजा हेमवर्णा मृदुलाङ्गी सुभाषिणी ॥ ३ ॥
 कुशाम्बिका दिव्यदा च लवमाता मनोहरा ।
 हनुमद्वन्दितपदा मुग्धा केयूरधारिणी ॥ ४ ॥
 अशोकवनमध्यस्था रावणादिकमोहिनी ।
 विमानसंस्थिता सुभ्रूः सुकेशी रशनान्विता ॥ ५ ॥
 रजोरूपा सत्त्वरूपा तामसी वह्निवासिनी ।
 हेममृगासक्तचित्ता वाल्मीक्याश्रमवासिनी ॥ ६ ॥
 पतिव्रता महामाया पीतकौशेयवासिनी ।
 मृगनेत्रा च बिम्बोष्ठी धनुर्विद्याविशारदा ॥ ७ ॥
 सौम्यरूपा दशरथस्नुषा चामरवीजिता ।
 सुमेधादुहिता दिव्यरूपा त्रैलोक्यपालिनी ॥ ८ ॥
 अन्नपूर्णा महालक्ष्मीर्धीर्लज्जा च सरस्वती ।
 शान्तिः पुष्टिः क्षमा गौरी प्रभायोध्यानिवासिनी ॥ ९ ॥
 वसन्तशीतला गौरी स्नानसन्तुष्टमानसा ।
 रमानामभद्रसंस्था हेमकुम्भपयोधरा ॥ १० ॥
 सुरार्चिता धृतिः कान्तिः स्मृतिर्मेधा विभावरी ।
 लघूदरा वरारोहा हेमकङ्कणमण्डिता ॥ ११ ॥
 द्विजपत्यर्पितनिजभूषा राघवतोषिणी ।
 श्रीरामसेवनरता रत्नताटङ्गधारिणी ॥ १२ ॥

रामवामाङ्गसंस्था च रामचन्द्रैकरञ्जनी ।
 सरयूजलसंक्रीडाकारिणी राममोहिनी ॥ १३ ॥
 सुवर्णतुलिता पुण्या पुण्यकीर्तिः कलावती ।
 कलकण्ठा कम्बुकण्ठा रम्भोरुर्गजगामिनी ॥ १४ ॥
 रामार्पितमना रामवन्दिता रामवल्लभा ।
 श्रीरामपदचिह्नाङ्गा रामरामेतिभाषिणी ॥ १५ ॥
 रामपर्यङ्कशयना रामाङ्घ्रिक्षालिनी वरा ।
 कामधेन्वन्नसन्तुष्टा मातुलुङ्गकरे धृता ॥ १६ ॥
 दिव्यचन्दनसंस्था श्रीमूलकासुरमर्दिनी ।
 एवमष्टोत्तरशतं सीतानाम्नां सुपुण्यदम् ॥ १७ ॥
 ये पठन्ति नरा भूम्यां ते धन्याः स्वर्गगामिनः ।
 अष्टोत्तरशतं नाम्नां सीतायाः स्तोत्रमुत्तमम् ॥ १८ ॥
 जपनीयं प्रयत्नेन सर्वदा भक्तिपूर्वकम् ।
 सति स्तोत्राण्यनेकानि पुण्यदानि महान्ति च ॥ १९ ॥
 नानेन सदृशानीह तानि सर्वाणि भूसुर ।
 स्तोत्राणामुत्तमं चेदं भुक्तिमुक्तिप्रदं नृणाम् ॥ २० ॥
 एवं सुतीक्ष्ण ते प्रोक्तमष्टोत्तरशतं शुभम् ।
 सीतानाम्नां पुण्यदं च श्रवणान्मङ्गलप्रदम् ॥ २१ ॥
 नरैः प्रातः समुत्थाय पठितव्यं प्रयत्नतः ।
 सीतापूजनकालेऽपि सर्ववाञ्छितदायकम् ॥ २२ ॥

॥ इति श्रीआनन्दरामायणे श्रीसीताष्टोत्तरशतनामस्तोत्रं सम्पूर्णम् ॥

॥ श्रीविष्णवे नमः ॥

श्रीविष्णु-अष्टोत्तरशतनामस्तोत्रम्

ध्यान

सशङ्खचक्रं सकिरीटकुण्डलं सपीतवस्त्रं सरसीरुहेक्षणम्।
सहारवक्षःस्थलकौस्तुभश्रियं नमामि विष्णुं शिरसा चतुर्भुजम् ॥*

स्तोत्र

अष्टोत्तरशतं नाम्नां विष्णोरतुलतेजसः।
यस्य श्रवणमात्रेण नरो नारायणो भवेत् ॥ १ ॥
विष्णुर्जिष्णुर्वषट्कारो देवदेवो वृषाकपिः।
दामोदरो दीनबन्धुरादिदेवोऽदितेः सुतः ॥ २ ॥
पुण्डरीकः परानन्दः परमात्मा परात्परः।
परशुधारी विश्वात्मा कृष्णः कलिमलापहः ॥ ३ ॥
कौस्तुभोद्भासितोरस्को नरो नारायणो हरिः।
हरो हरप्रियः स्वामी वैकुण्ठो विश्वतोमुखः ॥ ४ ॥
हृषीकेशोऽप्रमेयात्मा वराहो धरणीधरः।
वामनो वेदवक्ता च वासुदेवः सनातनः ॥ ५ ॥
रामो विरामो विरतो रावणारी रमापतिः।
वैकुण्ठवासी वसुमान् धनदो धरणीधरः ॥ ६ ॥
धर्मेशो धरणीनाथो ध्येयो धर्मभृतां वरः।
सहस्रशीर्षा पुरुषः सहस्राक्षः सहस्रपात् ॥ ७ ॥

* उन चतुर्भुज भगवान् विष्णुको मैं सिर झुकाकर प्रणाम करता हूँ, जो शंख-चक्र धारण किये हैं, किरीट और कुण्डलोंसे विभूषित हैं, पीताम्बर ओढ़े हुए हैं, सुन्दर कमलके समान जिनके नेत्र हैं और जिनके हारयुक्त वक्षःस्थलपर कौस्तुभमणिकी अनूठी शोभा है।

सर्वगः सर्ववित् सर्वशरण्यः साधुवल्लभः ।
 कौसल्यानन्दनः श्रीमान् रक्षःकुलविनाशकः ॥ ८ ॥
 जगत्कर्ता जगद्धर्ता जगज्जेता जनार्तिहा ।
 जानकीवल्लभो देवो जयरूपो जलेश्वरः ॥ ९ ॥
 क्षीराब्धिवासी क्षीराब्धितनयावल्लभस्तथा ।
 शेषशायी पन्नगारिवाहनो विष्टरश्रवाः ॥ १० ॥
 माधवो मथुरानाथो मोहदो मोहनाशनः ।
 दैत्यारिः पुण्डरीकाक्षो ह्यच्युतो मधुसूदनः ॥ ११ ॥
 सोमः सूर्याग्निनयनो नृसिंहो भक्तवत्सलः ।
 नित्यो निरामयः शुद्धो नरदेवो जगत्प्रभुः ॥ १२ ॥
 हयग्रीवो जितरिपुरुपेन्द्रो रुक्मिणीपतिः ।
 सर्वदेवमयः श्रीशः सर्वाधारः सनातनः ॥ १३ ॥
 सौम्यः सौम्यप्रदः स्रष्टा विष्वक्सेनो जनार्दनः ।
 यशोदातनयो योगी योगशास्त्रपरायणः ॥ १४ ॥
 रुद्रात्मको रुद्रमूर्ती राघवो मधुसूदनः ।
 इति ते कथितं दिव्यं नाम्नामष्टोत्तरं शतम् ॥ १५ ॥
 सर्वपापहरं पुण्यं विष्णोरमिततेजसः ।
 दुःखदारिद्र्यदौर्भाग्यनाशनं सुखवर्धनम् ॥ १६ ॥
 सर्वसम्पत्करं सौम्यं महापातकनाशनम् ।
 प्रातरुत्थाय विप्रेन्द्र पठेदेकाग्रमानसः ।
 तस्य नश्यन्ति विपदां राशयः सिद्धिमाप्नुयात् ॥ १७ ॥

॥ इति श्रीपद्मपुराणे उत्तरखण्डे श्रीविष्णोरष्टोत्तरशतनामस्तोत्रं सम्पूर्णम् ॥

॥ श्रीरामाय नमः ॥

श्रीराम-अष्टोत्तरशतनामस्तोत्रम्

ध्यान

श्रीराघवं दशरथात्मजमप्रमेयं सीतापतिं रघुकुलान्वयरत्नदीपम् ।
आजानुबाहुमरविन्ददलायताक्षं रामं निशाचरविनाशकरं नमामि ॥*

स्तोत्र

श्रीरामो रामभद्रश्च रामचन्द्रश्च शाश्वतः ।
राजीवलोचनः श्रीमान् राजेन्द्रो रघुपुङ्गवः ॥ १ ॥
जानकीवल्लभो जैत्रो जितामित्रो जनार्दनः ।
विश्वामित्रप्रियो दान्तः शरणत्राणतत्परः ॥ २ ॥
वालिप्रमथनो वाग्मी सत्यवाक् सत्यविक्रमः ।
सत्यव्रतो व्रतधरः सदा हनुमदाश्रितः ॥ ३ ॥
कौसलेयः खरध्वंसी विराधवधपण्डितः ।
विभीषणपरित्राता हरकोदण्डखण्डनः ॥ ४ ॥
सप्ततालप्रभेत्ता च दशग्रीवशिरोहरः ।
जामदग्न्यमहादर्पदलनस्ताटकान्तकः ॥ ५ ॥
वेदान्तसारो वेदात्मा भवरोगस्य भेषजम् ।
दूषणत्रिशिरोहन्ता त्रिमूर्तिस्त्रिगुणात्मकः ॥ ६ ॥

* श्रीरघुनन्दन, दशरथके पुत्र, अप्रमेय, रघुकुलकी वंशपरम्परामें रत्नदीपकसदृश,
आजानुबाहु, कमलपत्रके समान विशाल नेत्रोंवाले तथा राक्षसोंके विनाशक सीतापति
श्रीरामको मैं नमस्कार करता हूँ।

त्रिविक्रमस्त्रिलोकात्मा पुण्यचारित्रकीर्तनः ।
 त्रिलोकरक्षको धन्वी दण्डकारण्यकर्तनः ॥ ७ ॥
 अहल्याशापशमनः पितृभक्तो वरप्रदः ।
 जितेन्द्रियो जितक्रोधो जितामित्रो जगद्गुरुः ॥ ८ ॥
 ऋक्षवानरसंघाती चित्रकूटसमाश्रयः ।
 जयन्तत्राणवरदः सुमित्रापुत्रसेवितः ॥ ९ ॥
 सर्वदेवादिदेवश्च मृतवानरजीवनः ।
 मायामारीचहन्ता च महादेवो महाभुजः ॥ १० ॥
 सर्वदेवस्तुतः सौम्यो ब्रह्मण्यो मुनिसंस्तुतः ।
 महायोगो महोदारः सुग्रीवेप्सितराज्यदः ॥ ११ ॥
 सर्वपुण्याधिकफलः स्मृतसर्वाघनाशनः ।
 अनादिरादिपुरुषः महापुरुष एव च ॥ १२ ॥
 पुण्योदयो दयासारः पुराणपुरुषोत्तमः ।
 स्मितवक्त्रो स्मिताभाषी पूर्वभाषी च राघवः ॥ १३ ॥
 अनन्तगुणगम्भीरो धीरोदात्तगुणोत्तमः ।
 मायामानुषचारित्रो महादेवादिपूजितः ॥ १४ ॥
 सेतुकृज्जितवारीशः सर्वतीर्थमयो हरिः ।
 श्यामाङ्गः सुन्दरः शूरः पीतवासा धनुर्धरः ॥ १५ ॥
 सर्वयज्ञाधिपो यज्वा जरामरणवर्जितः ।
 शिवलिङ्गप्रतिष्ठाता सर्वापगुणवर्जितः ॥ १६ ॥
 परमात्मा परं ब्रह्म सच्चिदानन्दविग्रहः ।
 परं ज्योतिः परं धाम पराकाशः परात्परः ॥ १७ ॥
 परेशः पारगः पारः सर्वदेवात्मकः परः ॥ १८ ॥

॥ इति श्रीपद्मपुराणे उत्तरखण्डे श्रीरामाष्टोत्तरशतनामस्तोत्रं सम्पूर्णम् ॥